

”حضرت سیٹھ عبدالرحمن صاحب مدراسی“

نہایت آسودہ حال اور امیر گھرانے میں پیدا ہونے کے باوجود دنیاوی مال و دولت کی پرواہ کئے بغیر آپ نے سچائی کو قبول کیا اور پھر اپنی تمام طاقتیں اس سچائی کے اظہار اور تائید کے لئے صرف کر دیں۔ ایسے نیک اور پاک وجود لوگوں کے لئے ایک نمونہ ہوا کرتے ہیں تاکہ ان کے حالات اور خدمات کو دیکھ کر دوسرے لوگ بھی نیکی کے کاموں میں آگے آئیں اور اپنی تمام صلاحیتیں اور طاقتیں سچائی کی خدمت کے لئے وقف کر دیں۔ اللہ تعالیٰ ان پاک وجودوں پر اپنی رحمت نازل فرمائے اور ہمیں بھی اپنی زندگیاں دین کی خدمت اور اشاعت کے لئے صرف کرنے کی توفیق عطا فرمائے۔

حضرت سیٹھ عبدالرحمن صاحب مدراسی

خاندانی تعارف

آپ کا پورا نام سیٹھ عبدالرحمان صاحب حاجی اللہ رکھا مدراسی تھا۔ حضرت سیٹھ صاحب کا خاندان مشہور مہین امیر خاندان تھا جو بنگلور میں آباد تھا اور تجارت پیشہ تھا۔ بنگلور ہندوستان کا ایک مشہور شہر ہے۔ یہ شہر مشہور مسلمان بادشاہ ٹیپو سلطان کی ریاست میسور میں واقع ہے اور جنوبی ہند کا تجارتی مرکز ہے۔

والد صاحب کی وفات کے بعد آپ کا روبرا کے سلسلہ میں مدراس گئے اور آپ کے کاروبار نے خوب ترقی کی اور اسی شہر کی طرف آپ منسوب ہونے لگے اس طرح ”مدراسی“ آپ کے نام کا حصہ بن گیا۔

مدراس جنوبی بھارت کا سب سے بڑا شہر، اہم بندرگاہ اور صوبہ تامل ناڈو کا دارالحکومت ہے۔ یہ خلیج بنگال کے کنارے واقع بھارت کا تیسرا بڑا شہر ہے اور صنعتی ترقی میں خاص شہرت رکھتا ہے۔

بچپن اور انفاق فی سبیل اللہ

آپ بچپن سے ہی بڑے نیک فطرت اور خدا ترس تھے اور نیک لوگوں کے ساتھ ہی آپ کی مجلس رہا کرتی تھی۔ اس میں دراصل آپ کے گھرانے کا بھی عمل دخل تھا کیونکہ نیک لوگ اکثر ان کے گھر آتے جاتے تھے اور انکی خوب خاطر مدارات کی جاتی تھیں اور یہ بات آپ کے والدین کو بہت عزیز تھی۔

پیش لفظ

پیارے بچو! اللہ تعالیٰ جب اپنے نبی کی بعثت فرماتا ہے تو اس کی شہرت دور دراز علاقوں میں پہنچ جاتی ہے۔ نتیجہ شریف النفس اور نیک لوگ زمانے کے امام کو مان کر اپنی دنیا و عاقبت سنوار لیتے ہیں۔ حضرت سیٹھ عبدالرحمن صاحب جو مدراس کے رہنے والے تھے ایسے ہی ایک خوش نصیب انسان تھے۔ آپ حضورؐ کی ایک تحریر پڑھ کر آپ پر ایمان لائے۔ پھر خلافت احمدیہ کے سچے اطاعت گزار رہے۔ خود بھی بے مثال خدمت کی اور ہمارے لئے بھی قابل تقلید نمونہ چھوڑ گئے۔

بچوں کو مختلف تہواروں یعنی عیدین وغیرہ پر والدین اور دوسرے رشتہ دار کچھ رقم تحفہ کے طور پر دیا کرتے ہیں۔ آپ کا ایک واقعہ ہے کہ آپ نے ایسے ہی موقعوں کے کوئی دس بارہ روپے جمع کئے ہوئے تھے اور ان کو بڑی احتیاط سے رکھا ہوا تھا۔ آپ کے گھر ایک خراسانی بزرگ آیا کرتے تھے۔ ایک روز جب وہ آئے تو گھر والوں نے حسب معمول ان کو کھانا وغیرہ کھلایا۔ اس دوران آپ نے ان بزرگ کے حالات سے اندازہ لگایا کہ آج ان کو رقم کی سخت ضرورت ہے۔ چنانچہ آپ نے اپنی وہ جمع شدہ رقم لا کر ان کی خدمت میں پیش کر دی۔ جو انہوں نے بڑی محبت سے قبول کر لی۔

یہ رقم چونکہ خالصتاً آپ کی اپنی تھی اور گھر والوں کو بھی اس کا علم نہ تھا اس لئے آپ کی یہ خدمت اسی چھوٹی سی عمر میں محض اللہ کی رضا اور خوشنودی کے لئے تھی۔ اس عمر میں آپ کے لائق حال یہ شعر ہے۔

ابھی عمر سے تھوڑے گزرے تھے سال
کہ دل میں پڑا اس کے دیں کا خیال

محبت الہی

آپ کو بچپن سے ہی اللہ تعالیٰ کی طرف میلان اور عشق تھا۔ آپ کی شادی چودہ سال کی عمر میں ہو گئی تھی مگر آپ کا جھکاؤ اپنے اللہ کی طرف ہی رہتا تھا۔ آپ اپنی اس کیفیت کا ذکر کرتے ہوئے لکھتے ہیں:

”بعد شادی کے بھی مجھے زیادہ انس (بیت الذکر) اور اچھے لوگوں کی صحبت

سے رہی۔ اگرچہ ایک حد تک دوکانداری بعد شادی کے ضروری امر ہو گیا مگر میں اس کے واسطے کچھ نہیں کرتا تھا۔ میری بیوی اس وقت کبھی میرے پاس رہتی تھی کبھی میکے میں گزارتی تھی اکثر عادت ایسی تھی کہ ایک ہفتہ یہاں اور ایک ہفتہ وہاں ان کا گزارتا تھا۔ مگر میری یہ حالت رہتی تھی کہ جب وہ میکے میں ہوتی تھیں میں بڑا خوش رہتا تھا۔ چونکہ کمرہ خالی ہوتا تھا اور میں مصلے پر ہی صبح کرتا تھا۔ اس لئے مجھے اس تنہائی میں ایک خاص لطف معلوم ہوتا تھا۔ میرے سسرال کو چند روز کیلئے سفر درپیش آیا اور انہوں نے میری بیوی کو ساتھ لے جانا چاہا اور میرے والدین سے اس امر کی درخواست کی اور ان کو یہ بات ناپسند تھی مگر میری یہ خواہش تھی کہ اگر یہ اجازت دے دیں تو مجھے ایک عرصہ تک تنہائی میسر رہے گی۔ غرض ایسا ہی ہوا اور مجھے تنہائی میسر ہو گئی اور میں اس تنہائی میں اپنے شغل میں لگا رہتا تھا اور کچھ کچھ باطنی صفائی بھی مجھے محسوس ہوتی اور اچھے اچھے خواب بھی آتے تھے..... اور میں وہ دن بڑی خوشی اور ذوق کے ساتھ گزارتا تھا۔“

(ضمیمہ آپ بیتی مکتوبات احمدیہ جلد نمبر 5 حصہ اول بار اول صفحہ 42)

والد صاحب کی وفات اور آپ کی ذمہ داریاں

آپ کی عمر کوئی پندرہ، سولہ سال کی تھی کہ آپ کے والد صاحب نے حج کا ارادہ کیا۔ چنانچہ انہوں اپنے دونوں بڑے بیٹوں حضرت سیٹھ عبدالرحمان صاحب اور ذکریا صاحب کو گھر بنگلور میں چھوڑا اور باقی تمام خاندان کو لے کر حج بیت اللہ کے لئے روانہ ہو گئے۔

اس وقت آپ کے دو چچا زاد بھائی بھی جو عمر میں آپ سے بڑے اور زیادہ

تجربہ کار تھے پیچھے چھوڑے گئے۔ آپ کے چچا زاد بھائی نے ذکر یا صاحب کو جو آپ کے چھوٹے بھائی تھے مدراس والی دوکان پر کاروبار کرنے کے لئے روانہ کر دیا۔ دوسرے چچا زاد بھائی کو بھی مدراس اپنی دوکان پر روانہ کر دیا اور بنگلور کی بڑی دوکان پر حضرت سیٹھ عبدالرحمان کو تجویز کیا اور خود بھی جلد ہی مدراس چلے گئے۔

حضرت سیٹھ صاحب نہ تو کاروباری امور کو جانتے تھے نہ ہی کوئی تجربہ تھا۔ اب اکیلے کاروبار کو سنبھالنا پڑا۔ مگر آپ نے دعا اور محنت کے ساتھ جلد ہی اس تمام کاروبار کو سنبھال لیا اور آپ کا شمار وہاں کے بڑے بڑے تاجروں میں ہونے لگا۔

اللہ تعالیٰ کے بھی اپنے بندوں کے امتحان کے اپنے انداز ہیں۔ آپ کے والد صاحب جو کہ حج کو گئے ہوئے تھے۔ حج کے بعد دوسرے یا تیسرے روز فوت ہو گئے۔ اس وجہ سے آپ کو شدید رنج پہنچا۔ آپ اپنے گھر میں سب سے بڑے تھے۔ تمام ذمہ داری آپ پر آن پڑی۔ دوسری طرف تمام کام شرکاء کے ساتھ چل رہا تھا۔

والد صاحب کی وفات کے بعد آپ کے بھائی ذکر یا بنگلور واپس آ گئے اور حضرت سیٹھ صاحب کو مدراس جا کر کاروبار سنبھالنا پڑا۔ وہاں پر آپ کے بڑے چچا زاد بھائی بھی تھے مگر وہ آپ کے وہاں پہنچنے کے دو تین روز بعد مدراس سے واپس آ گئے اور آپ کو نہایت مشکل سے دو چار ہونا پڑا کیونکہ وہاں پر آپ بالکل اکیلے تھے۔ نہ واقفیت، نہ شناسائی، نہ وہاں کے کاروبار کا اندازہ۔ آپ اس کا ذکر کرتے ہوئے لکھتے ہیں۔

”یہاں مجھے گویا قیامت کا سامنا ہو گیا۔ ہزاروں کالین دین اور کچھ بھی ندارد۔ مگر کیا ہو سکتا تھا بجز اس کے کہ قہر درویش برجاں درویش۔ کبھی تو گھبرا کر رو پڑتا تھا اور کبھی دفتروں کو پاس رکھ کر ساری ساری رات غور کیا کرتا تھا۔“

(مکتوبات احمدیہ جلد 5 حصہ اول صفحہ 43)

اللہ تعالیٰ کے فضل کے ساتھ آپ جلد ہی ان تمام امور پر حاوی ہو گئے اور معاملہ کو اچھی طرح سنبھال لیا۔ عزیز بچو! انسان جب بھی مشکل میں ہو تو اللہ سے دعا اور محنت کرنی چاہئے۔ اللہ تعالیٰ اس مشکل سے نجات دے دیتا ہے۔

خاص خوبی

حضرت سیٹھ صاحب کی ابتدائے عمر سے اخیر عمر تک یہ خوبی قائم رہی کہ کسی کو آپ تکلیف نہ پہنچاتے تھے اور کسی کو تکلیف دینا آپ خطرناک امر سمجھا کرتے تھے۔ آپ ہمیشہ دوسروں کا خیال رکھتے تھے۔

امام زمانہ حضرت مسیح موعودؑ کی تحریر کا اثر

آپ کی ان خوبیوں پر ہی اللہ کی نظر تھی کہ آپ کو اس زمانہ کے امام کو قبول کرنے کی توفیق عطا ہوئی۔

آپ اپنے دور کے لوگوں اور خاص طور پر مسلمانوں کی خراب حالت پر بہت غمگین رہا کرتے تھے اور ہر طبقہ میں اخلاقی اور روحانی کمزوریاں آپ کو بے چین کر دیا کرتی تھیں اور آپ مصلح کی تلاش میں تھے۔ گویا آپ کا دل یہ کہتا تھا کہ۔

میں قربان ہوں دل سے تیری راہ کا
 نشان دے مجھے مرد آگاہ کا
 ایک روز آپ بنگلور میں اپنے گھر میں تھے۔ اس وقت آپ کے بھائی ذکریا
 بیمار تھے اور ایک منشی بھی آپ کے پاس تھے اور وہاں پر موجودہ زمانہ کی حالت زار کا ذکر
 ہو رہا تھا۔ اسی اثناء میں محمد صالح جو کہ حضرت سیٹھ صاحب کے چھوٹے بھائی تھے، وہ
 آئے اور کہا کہ مجھے سیالکوٹ سے غلام فاروق صاحب نے یہ کتاب بھیجی ہے۔ وہ
 کتاب حضرت اقدس مسیح موعودؑ کی تصنیف فتح اسلام تھی۔ یہ کتاب آپ کے بھائی نے
 پڑھ کر سنائی شروع کی۔ اس کا ایسا اثر آپ پر ہوا کہ آپ کے دل نے قبول کر لیا کہ یہ
 وہی امام ہیں جن کے آنے کی پیشگوئی کی گئی ہے۔ بے شک وہی ہیں اور ان کا کلام
 آسمانی پوری پوری شہادت دے رہا ہے۔

آپ خود فرماتے ہیں کہ ”حضور کی کتاب فتح اسلام کو میں نے سنا
 اور اندر کا اندر ہی میں باغ باغ ہو گیا کہ آخر خدا نے ایک کو کھڑا ہی کر دیا..... اب
 تو گویا عین وقت پر اور وہ بھی اشد ضرورت کے وقت ہی آواز آئی ہے۔ سو یا اللہ
 تو اس آواز کو سچی اور مسلمانوں کے لیے مبارک ثابت فرما، آمین۔ یہ میری
 اندرونی حالت تھی“

(ضمیمہ آپ بیتی مکتوبات احمدیہ جلد نمبر 5 حصہ اول صفحہ 46، 47)

عزیز بچو! آپ نے دیکھا کہ حضرت اقدس مسیح موعودؑ کے کلام میں اللہ
 تعالیٰ نے کتنا اثر رکھا ہے! حضرت سیٹھ صاحب ہی نہیں بلکہ اور بھی بہت لوگ ایسے
 ہیں جنہوں نے حضرت مسیح موعود علیہ السلام کی کتب کو پڑھ کر آپ پر ایمان لانے کی
 توفیق پائی۔ چنانچہ حضرت مولانا غلام رسول صاحب راجیکی اور حضرت صاحبزادہ

عبداللطیف صاحب شہید نے بھی حضرت اقدسؑ کی کتاب آئینہ کمالات اسلام
 کا مطالعہ کیا تو آپ پر دل و جان سے قربان ہو گئے۔
 ہمیں بھی حضرت اقدس علیہ السلام کی کتب کا مطالعہ کرنا چاہئے۔ ان سے
 اللہ تعالیٰ کی برکات نازل ہوتی ہیں۔

بہر حال بات ہو رہی تھی کہ حضرت سیٹھ عبدالرحمن صاحب نے حضرت
 اقدس مسیح موعود علیہ السلام کی کتاب فتح اسلام کا مطالعہ کیا تو آپ نے یہ فیصلہ
 کیا کہ حضرت اقدس علیہ السلام کی باقی کتابیں بھی منگوا کر ان کا مطالعہ کریں
 گے۔ اس واقعہ مذکورہ بالا کے دوسرے روز ہی آپ بنگلور سے مدراس روانہ
 ہو گئے اور یہاں پہنچ کر آپ نے کتب منگوانے کے لئے خطوط لکھوائے۔ آپ
 بڑے شوق سے ان کتب کا مطالعہ کرتے اور اللہ کا شکر ادا کرتے کہ اس نے عین
 وقت پر اپنے مسیح و مہدی کو بھجوادیا۔ حضرت اقدس مسیح موعود علیہ السلام نے سچ ہی
 تو فرمایا تھا۔

وقت تھا وقت مسیحا نہ کسی اور کا وقت
 میں نہ آتا تو کوئی اور ہی آیا ہوتا

دعوت الی اللہ

آپ نے اپنے دوست احباب میں حضرت اقدس علیہ السلام کی
 صداقت کا تذکرہ زور و شور سے شروع کر دیا۔ اس کا نتیجہ یہ ہوا کہ ایک چھوٹی سی
 جماعت مدراس میں تیار ہو گئی۔

شدید مخالفت اور قادیان دارالامان روانگی

عزیز بچو! اللہ تعالیٰ کے مامورین کو ماننا قربانی مانگتا ہے اور آپ کے ساتھ بھی یہی ہوا کہ جب حضرت سیٹھ صاحب اور آپ کے دوستوں کے احمدیت قبول کرنے کی خبر پھیلی تو ان کی شدید مخالفت شروع ہو گئی۔ اس مخالفت نے آپ کے دل میں حضرت اقدس علیہ السلام کی زیارت کی خواہش کو اور بھی بڑھا دیا۔

چنانچہ آپ نے مولوی حسن علی صاحب جو کہ اس وقت تک احمدی نہ ہوئے تھے کو ساتھ لے جانے کا ارادہ کیا۔ چنانچہ آپ نے مولوی صاحب کو اس ضمن میں تحریک کی تو انہوں نے دعاؤں اور استخاروں کے بعد جانے کا فیصلہ کر لیا۔ چنانچہ یہ دونوں بزرگ جو اس وقت بمبئی میں تھے قادیان کے لئے روانہ ہو گئے۔

جب آپ امرتسر پہنچے تو مولوی محمد حسین بٹالوی کا کوئی مرید آپ سے ملا۔ اس نے آپ دونوں کو قادیان جانے سے روکنے کی پوری کوشش کی مگر اس کی یہ کوشش اللہ کے بندوں کو روکنے میں نہ کامیاب ہوئی تھی اور نہ ہوئی۔ آپ ایک رات امرتسر ٹھہرے اور اگلے روز بٹالہ روانہ ہوئے۔ بٹالہ میں بھی مولوی محمد حسین صاحب کے ایک مرید نے روکنے کی کوشش کی مگر وہ بھی ناکام ہوا۔ اور آپ بٹالہ سے یکے لے کر قادیان کی طرف روانہ ہوئے۔

خدا کے پیارے کی اس بستی کی طرف جانے کی کیفیت کا ذکر کرتے ہوئے آپ نے لکھا ہے کہ

”جو جوں دارالامان کے نزدیک ہوتے گئے ویسے ہی دل پر ایک اثر

ہوتا گیا یہاں تک کہ دارالامان کا نظارہ نظر آنے لگا اور جامع (بیت الذکر) مجھے ایک بقعہ نور نظر آتی تھی..... جب یہاں پہنچے تو میری اپنی یہ حالت تھی کہ ذوق اور محبت سے بھر گیا تھا اور عجیب و غریب لذت اپنے اندر محسوس کر رہا تھا۔“

(ضمیمہ آپ بیتی مکتوبات جلد نمبر 5 حصہ اول ص 50)

امام زمانہ حضرت مسیح موعودؑ کی پہلی زیارت

آپ کی ملاقات پہلے حضرت مولوی نور الدین صاحب سے ہوئی۔ انہوں نے آپ کی رہائش کا انتظام کر دیا۔ مولوی حسن علی صاحب تو اس مکان میں چلے گئے مگر آپ ابھی حضرت حکیم نور الدین صاحب کے پاس ہی تھے کہ کسی نے آ کر خبر دی کہ حضرت مسیح موعودؑ اس مکان پر تشریف لے گئے ہیں جہاں ان دونوں بزرگوں کو ٹھہرایا گیا تھا۔ آپ اسی وقت اس مکان کی طرف چلے گئے۔ یہ آپ کی پہلی زیارت تھی۔ آپ اس کا حال اس طرح بیان فرماتے ہیں۔

”میری نظر چہرہ مبارک پر پڑی۔ میں حلفاً گزارش کرتا ہوں کہ حضورؑ کا سراپا اس وقت ایک نور مجسم مجھے نظر آیا اور میں آنکھ بند کر کے حضور کی دست بوسی کرنے لگا اور جوش محبت کے ساتھ میری آنکھوں سے آنسو نکل پڑے۔“

(ضمیمہ آپ بیتی مکتوبات احمدیہ جلد نمبر 5 حصہ اول ص 50)

حضرت مسیح موعودؑ کے ہاتھ پر بیعت کرنا

مولوی حسن علی صاحب جو کہ اس سے قبل بھی ایک مرتبہ حضرت مسیح موعودؑ سے مل چکے تھے انہوں نے حضرت صاحب کے تشریف لے جانے کے بعد بلند آواز میں اللہ اکبر کہا اور کہنے لگے۔

”خدا کی قسم یہ وہ مرزا نہیں جن کو کچھ برس پہلے میں نے دیکھا تھا یہ تو کوئی اور ہی وجود نظر آ رہا ہے۔“

(ضمیمہ آپ بیتی مکتوبات احمدیہ جلد نمبر 5 حصہ اول ص 50)

حضرت سیٹھ صاحب نے تو بیعت کرنے کا فیصلہ کر لیا تھا مگر حضرت مولوی حسن علی صاحب نے دعاؤں اور استخاروں کی طرف توجہ کی۔ اللہ تعالیٰ کی طرف سے ان کی رہنمائی کی گئی کہ اس امام کے حلقہ بیعت میں شامل ہو جاؤ۔ چنانچہ یہ دونوں بزرگ بیعت کر کے حضرت مسیح موعودؑ کے سلسلہ میں شامل ہو گئے۔ یہ جمعرات کی شام کی بات ہے۔

مخالفت میں مزید شدت

بیعت کے قریباً دو دن بعد آپ دونوں مدراس کی طرف روانہ ہو گئے۔ جب آپ وہاں پہنچے تو جیسا کہ اللہ کی طرف سے آنے والے پاک وجودوں کے ماننے والوں اور ایمان لانے والوں کے ساتھ ہر زمانہ میں ہوتا رہا آپ کے ساتھ بھی ہوا۔ آپ کی شدید مخالفت شروع ہو گئی۔

آپ کے ان مشکل حالات میں قربانی کا تذکرہ کرتے ہوئے حضرت سید محمد احسن صاحب فرماتے ہیں۔

”ابتداء 1312ھ میں جبکہ آں مرحوم بیعت ہوئے تھے تو علمائے مخالفین نے بڑا شور و غل برپا کیا تھا۔“

(الفضل قادیان 26 اگست 1915ء صفحہ 5)

حضرت سیٹھ صاحب کی مخالفت تو بہت ہوئی مگر آپ کو ان مخالفتوں کی کیا پرواہ تھی کیونکہ آپ جانتے تھے کہ مخالفین کو تو اس پاک وجود کی پہچان نہیں۔ مگر آپ کو تو اس زمانہ کا امام مل گیا تھا۔ آپ اس کے فیض سے فیض یاب ہو چکے تھے۔ آپ کو تو دونوں جہانوں کی متاع بے بہا مل چکی تھی اور آپ کو اس وجود پاک کے ہاتھ میں ہاتھ دینے سے روحانی ترقیات ملنی شروع ہو چکی تھیں۔

بیعت کی برکات

اس بیعت کے نتیجہ میں آپ کو اللہ تعالیٰ کے جو خاص فضل ملے آپ ان کا تذکرہ کرتے ہوئے فرماتے ہیں۔

”اس امام الزماں علیہ الصلوٰۃ والسلام کی بیعت کرنے کے بعد اپنے اندر جو تبدیلی ہوئی اس کو مختصر الفاظ میں لکھ دینا کافی ہے۔ ابتدائی عمر کے زمانہ کے بعد زمانہ اوسط اور اس کے بعد لگاتار زمانہ بیعت جو کچھ اپنی عملی حالت میں نے بتائی ہے اس کا ازالہ ہوتا چلا اور کوئی بیس پچیس برس کی ناگفتی علتیں اور عادتیں جو اپنے اندر تھیں اور جن کی بابت کبھی کبھی خیال

کر کے میں رو دیا کرتا تھا کہ اے رب ان برائیوں سے نجات کس طرح ہوگی۔ اور مجھے یہ امر ناممکن معلوم ہوتا تھا اور فی الحقیقت اگر میں ہزار کوشش کر کے بھی جان چھوڑتا تو پھر یہ امر ناممکن معلوم ہوتا تھا کہ میری صحت وغیرہ میں کچھ فتور پیدا نہ ہوتا مگر حلفاً لکھتا ہوں کہ بعد بیعت وہ سب باتیں یکے بعد دیگرے ایسی دور ہو گئیں جیسا لاحول سے شیطان بھاگتا ہے اور مجھے تکلیف بھی محسوس نہیں ہوئی اور صحت کا یہ حال ہو گیا کہ گویا ان ارتکابوں کے وقت میں بیمار تھا اور ان کے ترک کے بعد تندرست ہو گیا اور یہ صرف حضرت حجۃ اللہ امام ہمام علیہ الصلوٰۃ والسلام کے انفاس طیبات کی طفیل نصیب ہوا۔ اور اب اپنے اندر وہ باتیں دیکھتا ہوں کہ بے اختیار ہو کر رب کریم و رحیم کا شکر کرتا ہوں۔“

(مکتوبات احمدیہ جلد پنجم حصہ اول بار اول زیر عنوان آپ بیتی ص 51)

تیرا یہ سب کرم ہے تو رحمت اتم ہے
کیونکر ہو حمد تیری کب طاقت قلم ہے

تو دیکھا بچو! کہ امام کی بیعت کی یہ برکت ہوتی ہے کہ اللہ کے فضل و کرم سے انسان اپنی کمزوریاں اور گناہوں کے چھوڑنے پر قادر ہو جاتا ہے، شیطان کے چنگل سے آزاد ہو جاتا ہے، خراب عادات سے چھٹکارا پا جاتا ہے اور پاک انسان بن جاتا ہے۔

ہمیں بھی غور کرنا چاہئے کہ ہم نے بیعت کی ان برکات کو حاصل کیا کہ نہیں؟ اگر نہیں تو پھر ہمیں بیعت کی اغراض کو پورا کرنے کی کوشش اور دعا اور محنت

کرنی چاہئے اور حضرت خلیفۃ المسیح کو بار بار دعا کے لئے خط لکھنے چاہئیں۔ اللہ تعالیٰ ہم میں سے ہر ایک کو اس کی توفیق دے۔ آمین

حضرت اقدس علیہ السلام کے لئے فدائیت

پیارے بچو! حضرت سیدٹھ عبدالرحمن صاحب نے جب آپ سے ملاقات کر لی، آپ کو دیکھ لیا اور پہچان لیا تو ان پر دل و جان سے قربان ہو گئے۔ اس بیعت کے ساتھ آپ کی زندگی کا گویا سنہرادو شروع ہو گیا۔ اور ایسا کیوں نہ ہوتا؟ آپ نے اس وجود کو پالیا تھا کہ جس کے بارہ میں ہمارے آقا و مولیٰ حضرت اقدس محمد مصطفیٰ صلی اللہ علیہ وسلم نے فرمایا کہ جب وہ آجائے تو اس کی بیعت کرنا اور اس کو میرا اسلام دینا اور اگر تمہارے راستے میں برف کے تو دے بھی ہوں تو پھر بھی اس کے پاس جانا اور بیعت کرنا۔

آپ نے اپنے آقا و مولیٰ حضرت اقدس محمد رسول اللہ صلی اللہ علیہ وسلم کے حکم کو مانتے ہوئے اس مسیح و مہدی کو قبول کیا اور دل و جان سے آپ پر فدا ہو گئے۔ آپ کی سیرت کا یہ پہلو بہت نمایاں اور ہمارے لئے قابل تقلید ہے کہ آپ حضرت صاحب کے ایک اشارے پر ہر چیز قربان کرنے کے لئے تیار رہتے تھے اور خود مشکل میں پڑ کر بھی مالی قربانی سے قدم پیچھے نہ ہٹتے تھے۔ شدید ابتلاؤں کے باوجود آپ کی محبت اور عشق میں کوئی فرق نہ آیا اور آخر دم تک اسی اخلاص و وفا اور محبت پر قائم رہے۔ آپ کی انہیں قربانیوں اور محبت اور اخلاص کا ثمرہ تھا کہ حضرت اقدس مسیح موعودؑ آپ کے لئے ہمیشہ دعا کرتے اور آپ کو ہمیشہ خطوط کے جواب میں خطوط

لکھتے۔ کم و بیش چورانوے (94) خطوط حضرت اقدس مسیح موعودؑ نے آپ کو اپنے دست مبارک سے لکھے جو کہ حضرت یعقوب علی صاحب عرفانی نے مکتوبات احمدیہ جلد پنجم حصہ اول میں شائع فرمادیئے ہیں۔

حضرت اقدسؑ کے ساتھ محبت اور اخلاص

آپ کو حضرت اقدس مسیح موعود علیہ السلام کے ساتھ عشق کی حد تک محبت تھی۔ یہی وجہ تھی کہ حضرت اقدس مسیح موعود علیہ السلام نے بھی اپنے خطوط میں آپ کیلئے بہت ہی محبت بھرے الفاظ استعمال فرمائے۔ آپ نے کہیں تو آپ کو ”اخویم“ (میرے بھائی) لکھا۔ کہیں ”ہمارے بہادر پہلوان“ لکھا۔ کہیں ”مخلص و محبت یک رنگ“ لکھا۔ کہیں ”مخدومی“ کے الفاظ تحریر فرمائے۔ کہیں ”حییٰ فی اللہ“ (محض اللہ کے لئے مجھ سے محبت کرنے والا) فرمایا۔ کہیں آپ کو ”سراپا محبت و اخلاص“ کا لقب دیا۔ آپ کی یہ سعادت ہے کہ مسیح و مہدی نے آپ کے اخلاص و محبت کو دیکھتے ہوئے ایسے محبت بھرے کلمات و القابات میں آپ کو یاد کیا۔

یہ محبت تو نصیبوں سے ملا کرتی ہے

آپ کو اللہ تعالیٰ نے دنیوی طور پر خوشحالی عطا فرمائی ہوئی تھی مگر اللہ تعالیٰ کے اپنے بندوں کی آزمائش کے رنگ بھی نرالے ہوتے ہیں۔ آپ ایک لمبا عرصہ مالی ابتلاؤں میں رہے اور کوئی صورت ان حالات سے نجات کی بن نہ آتی تھی۔ مگر ان تمام تر حالات کے باوجود آپ باقاعدگی کے ساتھ حضرت اقدس علیہ السلام کی خدمت میں مہمات دینیہ کے لئے رقوم بھجواتے رہے۔ حضرت اقدس علیہ السلام

کے آپ کے نام خطوط سے ظاہر ہوتا ہے کہ آپ نے اگست 1894ء سے جولائی 1905ء تک مختلف مواقع پر کم و بیش تین ہزار نو سو پچاس روپے (3950) اپنے آقا کی خدمت میں پیش کئے جو حضرت اقدسؑ نے قبول فرمائے۔ یہ اس زمانہ کے لحاظ سے ایک بڑی رقم تھی۔

خوش قسمتی

آپ کی یہ خوش قسمتی تھی کہ حضرت اقدس مسیح موعود علیہ السلام نے بعض خاص مواقع پر جب کہ مخالفین کے بالمقابل رقم کی ضرورت پڑنے کا امکان تھا تو آپ ہی کو اس کام کے لئے منتخب فرمایا کہ آپ اس رقم کا انتظام کریں۔

چنانچہ آتھم عیسائی کے ساتھ حضرت اقدسؑ کا جب صداقت دین حق اور حقانیت قرآن مجید اور صداقت حضرت محمد مصطفیٰ ﷺ پر مقابلہ ہوا تو آپ نے اللہ تعالیٰ سے خبر پا کر اسے چیلنج دیا اور یہ انعامی رقم آپ نے چار ہزار (4000) روپے تک پیش فرمائی تو اس سلسلہ میں رقم کی اگر ضرورت پڑے تو آپ کو اس کا انتظام کرنے کا ارشاد فرمایا۔ اسی طرح حضرت اقدس علیہ السلام نے جب بیت المبارک کی توسیع کی ضرورت محسوس فرمائی تو آپ کو اس کیلئے مالی اعانت کی تحریک خاص فرمائی۔ 1899ء میں جب قحط کی صورت پیدا ہوئی تو آپ نے حضرت سیٹھ صاحب کو ہی تحریک فرمائی۔

طویل دور ابتلاء

حضرت سیٹھ صاحب کے نصیب میں یہ بات بھی آئی کہ آپ کے ابتلاؤں

کے ایام طویل ہوئے اور اس وجہ سے حضرت اقدس علیہ السلام کی ڈھیروں ڈھیر دعائیں لینے کا موقع ملا۔ اور حضرت اقدس کے بہت ہی محبت بھرے خطوط آپ کی دلی تسکین کا موجب بنتے رہے۔ حضرت اقدس نے ان ایام میں آپ کو قرآن مجید کی صبر کی تعلیم کی طرف بار بار توجہ دلائی اور دعائیں کرنے کا ارشاد فرمایا۔

ایک موقع پر حضرت اقدس علیہ السلام نے آپ کو یہ دعا سکھلائی کہ رَبِّ كُلِّ شَيْءٍ خَادِمُكَ رَبِّ فَاحْفَظْنِيْ وَانصُرْنِيْ وَارْحَمْنِيْ یعنی اے میرے رب ہر ایک چیز تیری ہی خادم ہے اور تیرے حکم میں ہے مجھے ہر ایک بلا سے محفوظ رکھ۔ اور میری مدد کر اور مجھ پر رحم فرما۔

اور اس دعا کے بارہ میں فرمایا۔

”یہ خدا کا اسم اعظم ہے جو شخص صدق دل سے اس کو پڑھے گا وہ نجات پائیگا۔“

(مکتوبات احمدیہ جلد نمبر 5 حصہ اول ص 38 مکتوب نمبر 90)

پیارے بچو! ہمیں بھی اس دعا کو یاد کرنا چاہئے اور ہمیشہ یہ دعا کرتے رہنا چاہئے۔ یہ دعا حضرت اقدس علیہ السلام کو اللہ تعالیٰ کی طرف سے مشکلات اور مصائب سے نجات پانے کے لئے سکھلائی گئی تھی اور حضرت اقدس علیہ السلام نے حضرت سیٹھ صاحب کو بھی یہ دعا سکھلائی۔ اور اب ہمارے موجودہ امام حضرت مرزا مسرور احمد ایدہ اللہ تعالیٰ بنصرہ العزیز نے بھی ہم کو یہی دعا پڑھنے کا ارشاد فرمایا ہے۔

ابتلاء کے انہیں ایام کا ایک ایمان افروز واقعہ حضرت عزیز الدین صاحب اس طرح بیان کرتے ہیں۔

”ایک وقت میں قادیان میں تھا کہ سیٹھ عبدالرحمان صاحب مدراس والے وہاں آئے ہوئے تھے جن کا اسباب کا لدا ہوا جہاز گم ہو گیا تھا اور وہ ابتلاء میں تھے۔ حضرت صاحب سے مشورہ لیتے تھے کہ جہاز گم ہو گیا ہے اور روپے کی زیر باری ہو گئی ہے۔ قرض خواہ قرض کی ادائیگی کا مطالبہ کرتے ہیں تو پھر کیا دیوالیہ نکال دیا جائے یا اور جو تجویز آپ فرمادیں عمل میں لائی جائے اور دعا بھی کریں۔ حضرت اقدس نے فرمایا کہ جو کچھ بھی آپ کے پاس ہے یعنی ظاہری جائیداد اور باریک درباریک چیزیں قیمتی بھی جو تمہارے پاس ظاہر اور پنہاں ہیں قرض خواہوں کے آگے پیش کر دیں اور ہم انشاء اللہ دعا بھی کریں گے۔ چنانچہ سیٹھ صاحب نے ایسا ہی کیا یعنی وہ چیزیں جو پنہاں درنہاں پردہ میں ان کے پاس تھیں انہوں نے سب قرض خواہوں کو بلا کر پیش کر دیں۔ جب قرض خواہوں نے ظاہر جائیداد کے علاوہ اور قیمتی چیزیں بھی دیکھیں جو ان کے خواب و خیال میں نہیں آسکتی تھیں کہ ان کے پاس ہوں گی تو تمام قرض خواہ سیٹھ صاحب کی ایمانداری پر قربان ہو گئے اور انہوں نے ان کی تمام جائیداد، زیورات اور قیمتی چیزیں سب کی سب واپس کر دیں اور کہا کہ ہمارا دل مطمئن ہو گیا ہے تم اس روپے سے یا اور ضرورت ہو تو ہم سے لے کر اپنا کاروبار جاری رکھو اور جب تمہارے پاس روپیہ ہو جائے تو ہمارا قرض ادا کر دیں۔ خدا کی قدرت کہ تین سال بعد گم شدہ جہاز کہیں پکڑا گیا اور آخر وہی جہاز مع تمام اسباب کے ان کو

دستیاب ہو گیا یعنی قریباً تین لاکھ کا مال ان کو مل گیا۔ جس سے سیٹھ صاحب نے تمام قرض بھی اُتار دیا اور ان کا حال بھی آسودہ ہو گیا۔ اس طرح حضرت مسیح موعودؑ کی تجویز پر عمل کرنے اور دعا سے سیٹھ صاحب کی بگڑی بن گئی۔“

(تین سو تیرہ (رفقاء) حضرت مسیح موعودؑ 68 ص 69)

جماعت کے لئے نمونہ

حضرت سیٹھ صاحب کی خوش بختی یہ بھی ہے کہ حضرت اقدس مسیح موعود علیہ السلام نے آپ کا ذکر نہ صرف مکتوبات میں بلکہ اپنی کتب حقیقۃ الوحی، سراج منیر، کتاب البریہ، ضمیمہ انجام آہتم، تحفہ گولڈویہ اور اشتہار الانصار 14 اکتوبر 1899ء میں بھی فرمایا ہے۔

اس اشتہار میں آپ نے احباب جماعت کیلئے آپ کو نمونہ قرار دیتے ہوئے فرمایا۔

”ان کا صدق اور ان کی مسلسل خدمات جو محبت، اعتقاد اور یقین سے بھری ہوئی ہیں تمام جماعت کے ذی مقدرت لوگوں کے لئے ایک نمونہ ہیں۔“

اللہ تعالیٰ کے ہاں قبولیت

حضرت سیٹھ صاحب کا اپنے اللہ اور اس کے مسیح کے ساتھ جو محبت اور فدائیت کا تعلق تھا اس کی وجہ سے ہی اللہ تعالیٰ نے حضرت اقدس مسیح موعود علیہ السلام پر بعض الہامات آپ کے بارہ میں نازل فرمائے۔

چنانچہ ایک دفعہ حضرت اقدس مسیح موعودؑ کو الہام فرمایا کہ
”اِنِّیْ مُرْسِلُ الْیَکْمُ هَدِیَّةً“

یعنی یقیناً میں تمہاری طرف تحفہ بھجوانے والا ہوں۔ اس الہام کے بعد حضرت مسیح موعودؑ کو حضرت سیٹھ صاحب کی طرف سے بھجوائی گئی رقم ملی اور حضرت صاحب نے اس رقم کا ملنا اس الہام کی صداقت کے طور پر بیان فرمایا۔

(مکتوبات احمدیہ جلد پنجم حصہ اول ص 3 مکتوب 6 مارچ 1895ء)

اسی طرح ایک مرتبہ حضرت سیٹھ صاحب کو کاربنکل کا پھوڑا نکلا جو نہایت خطرناک تھا۔ حضرت اقدس علیہ السلام نے ان کے لئے دعا کی اور اللہ تعالیٰ نے آپ کو شفاء عطا فرمادی اور حضرت سیٹھ صاحب نے اس اطلاع پر مشتعل خط کہ مجھے ہو گئی ہے حضرت مسیح موعودؑ کو بھجوادیا مگر اس خط کے پہنچنے سے قبل اللہ تعالیٰ نے اپنے پیارے مسیح کو اس کی خبر دے دی اور الہام فرمایا ”آثار زندگی“ یعنی اللہ تعالیٰ نے حضرت سیٹھ صاحب کو اس خطرناک مرض سے شفا دے دی۔

اسی طرح ایک موقع پر آپ کے بارہ میں مشہور شعر الہاماً اللہ تعالیٰ کی طرف سے نازل ہوا۔

قادر ہے وہ بارگاہ ٹوٹا کام بناوے

بنا بنایا توڑ دے کوئی اس کا بھید نہ پاوے

اس سے ظاہر ہے کہ جب بھی کوئی اللہ کا بندہ اپنے خدا سے محبت کرتا ہے اور اس کے حکم کو بجالاتے ہوئے اپنے زمانہ کے امام کو قبول کرتا ہے تو اللہ تعالیٰ بھی

اس کے ساتھ محبت کا سلوک کرتا ہے۔

آسماں پر سے فرشتے بھی مدد کرتے ہیں
کوئی ہو جائے اگر بندہ فرماں تیرا

خلافت کے ساتھ محبت

حضرت سیٹھ صاحب کو خلافت کے ساتھ بھی بہت محبت تھی اور خلیفہ وقت کے ساتھ وابستگی، محبت اور اطاعت کا تعلق آپ کا طرہ امتیاز تھا۔ حضرت اقدس مسیح موعودؑ نے صدر انجمن احمدیہ کے جوڑسٹی مقرر فرمائے تھے ان میں آپ بھی تھے۔ آپ کا انجمن کے تمام ممبران کے ساتھ بہت محبت کا تعلق تھا مگر حضرت خلیفۃ المسیح الثانی رحمہ اللہ کی خلافت کے موقع پر جب ان لوگوں نے فتنہ پردازی شروع کی اور جماعت میں تفرقہ پیدا کرنا چاہا اور خلافت کو نقصان پہنچانا چاہا تو آپ نے ان سے قطع تعلق کر لیا اور فوری طور پر بذریعہ تاریخ حضرت خلیفۃ المسیح الثانی رحمہ اللہ کی بیعت کر لی اور آخر عمر تک نہایت محبت اور وفا کے ساتھ اس پر قائم رہے۔ حضرت خلیفۃ المسیح الثانی نے 2 اپریل 1915ء کو انجمن ترقی اسلام کی بنیاد رکھی اور سیٹھ صاحب کو اس کا بھی صدر نامزد فرمایا۔

(تاریخ احمدیت جلد نمبر 4 ص 143)

پیارے بچو! ہمیں بھی حضرت سیٹھ صاحب کے اس نمونہ کو اپنانا ہے۔ ہمیشہ
خلافت کے ساتھ اپنے آپ کو وابستہ رکھنا ہے کیونکہ تمام برکات خلافت کی اطاعت

کے ساتھ ہی ملتی ہیں۔

وفات

حضرت سیٹھ صاحب نے خلافت ثانیہ کے دور میں 1915ء میں وفات

پائی۔

آپ کی کوئی اولاد نہ تھی مگر آپ ہمیشہ اللہ تعالیٰ کی رضا پر راضی رہے۔
اللہ تعالیٰ سے دعا ہے کہ وہ ہمیں بھی حضرت سیٹھ صاحب کی طرح اخلاص
و وفا عطا فرمائے۔ ہمیں بھی ان کی طرح سلسلہ کی خدمت کی توفیق سے نوازے
۔ اللہ تعالیٰ ہم سے بھی راضی ہو جائے۔ آمین



نام کتاب حضرت سیٹھ عبدالرحمن صاحب مدراسی

طبع اول